

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే ఉత్తరకాండే
॥ సప్తచత్వారింశః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ సప్తచత్వారింశః సర్గః ॥

నావా సీతాం గంగాపారం నీత్వా లక్ష్మణేన తాం ప్రతి దుఃఖేన
తదీయపరిత్యాగవార్తాయాః ప్రకటనం

అథ నావం సువిస్తీర్ణాం నైషాదీం రాఘవానుజః |
ఆరురోహ సమాయుక్తాం పూర్వమారోప్య మైథిలీం || 7.47.1 ||

సుమంత్రం చైవ సరథం స్థీయతామితి లక్ష్మణః |
ఉవాచ శోకసంతప్తః ప్రయాహీతి చ నావికం || 7.47.2 ||

తతస్తీరముపాగమ్య భాగీరథ్యాః స లక్ష్మణః |
ఉవాచ మైథిలీం వాక్యం ప్రాంజలిర్బాష్పసంవృతః || 7.47.3 ||

హృద్గతం మే మహచ్ఛల్యం యస్మాదార్యేణ ధీమతా |
అస్మిన్నిమిత్తే వైదేహి లోకస్య వచనీకృతః || 7.47.4 ||

శ్రేయో హి మరణం మేఽద్య మృత్యుర్వా యత్పరం భవేత్ |
న చాస్మిన్నీదృశే కార్యే నియోజ్యో లోకనిందితే || 7.47.5 ||

ప్రసీద చ న మే పాపం కర్తుమర్హసి శోభనే |
ఇత్యంజలికృతో భూమౌ నిపపాత స లక్ష్మణః || 7.47.6 ||

రుదంతం ప్రాంజలిం దృష్ట్వా కాంక్షంతం మృత్యుమాత్మనః |
మైథిలీ భృశసంవిగ్నా లక్ష్మణం వాక్యమబ్రవీత్ || 7.47.7 ||

కిమిదం నావగచ్ఛామి బ్రూహి తత్త్వేన లక్ష్మణ |
పశ్యామి త్వాం న చ స్వస్థమపి క్షేమం మహీపతేః || 7.47.8 ||

శాపితోఽసి నరేంద్రేణ యత్ త్వం సంతాపమాగతః |
తద్ బ్రూయాః సన్నిధౌ మహ్యమహమాజ్ఞాపయామి తే || 7.47.9 ||

వైదేహ్య చోద్యమానస్తు లక్ష్మణో దీనచేతనః |
అవాఙ్ముఖో బాష్పగలో వాక్యమేతదువాచ హ || 7.47.10 ||

శ్రుత్వా పరిషదో మధ్యే హ్యపవాదం సుదారుణం |
పురే జనపదే చైవ త్వత్కృతే జనకాత్మజే || 7.47.11 ||

రామః సంతప్తహృదయో మాం నివేద్య గృహం గతః |
న తాని వచనీయాని మయా దేవి తవార్గతః || 7.47.12 ||

యాని రాజ్ఞా హృది న్యస్తాన్యమర్షాత్ప్యష్టతః కృతః |
సా త్వం త్వక్తా నృపతినా నిర్దోషా మమ సన్నిధౌ || 7.47.13 ||

పౌరాపవాదభీతేన గ్రాహ్యం దేవి న తేఽన్యథా |
ఆశ్రమాంతేషు చ మయా త్వక్తవ్యా త్వం భవిష్యసి || 7.47.14 ||

రాజ్ఞః శాసనమాదాయ తథైవ కిల దౌర్వృధం |
తదేతజ్జాహ్నావీతీరే బ్రహ్మర్షీణాం తపోవనం || 7.47.15 ||

పుణ్యం చ రమణీయం చ మా విషాదం కృథాః శుభే |
రాజ్ఞో దశరథస్యైవ పితుర్మే మునిపుంగవః || 7.47.16 ||

సఖా పరమకో విప్రో వాల్మీకిః సుమహాయశాః |
పాదచ్ఛాయాముపాగమ్య సుఖమస్య మహాత్మనః |
ఉపవాసపరైకాగ్రా వస త్వం జనకాత్మజే || 7.47.17 ||

పతివ్రతాత్వమాస్థాయ రామం కృత్వా సదా హృది ।
 శ్రేయస్తే పరమం దేవి తథా కృత్వా భవిష్యతి ॥ 7.47.18 ॥

॥ ఇత్యార్షే శ్రీమద్రామాయణే వాల్మీకీయే ఆదికావ్యే
 ఉత్తరకాండే సప్తచత్వారింశః సర్గః ॥